



Á flot við Westward HO

6.flakkar í Tórshavnar kommunu



Góðu foreldur og luttakarar!

Í juni mánað 2005 kom stásiliga sluppin Westward Ho aftur til Havnar eftir drúgva umvæling í Fraserburgh í Skotlandi.

Ætlanin er, at skúlarnir í Tórshavnar kommunu kunnu nýta sluppina til útferðir, fiskitúrar, seturskúlar og undirvísing. Sluppina eigur Tórshavnar kommuna.

Í innanoyggjasigling er loyvt at hava 50 fólk við, av teimum er manningin 5.

Ein dagur á floti - endamál

Hetta er fiskitúrur, ið er ætlaður **6. flokkunum** í kommununi.

Endamálið við fiskidegnum er, at næmingarnir í hesum aldursbólki fáa høvi at troyta sjógvin, sleppa á flot, royna seg á sluppdekki og soleiðis fáa eina fatan av parti av siglingarsøguni.

Foreldur kunnu koma við saman við næmingunum.

Frálæra

Umframt, at túrurin við sluppini er ein uppliving í sjálvum sær, verður

miðað eftir, at næmingarnir læra:

- at royna ymiskan fiskireiðskap
- at kenna vanligu fiskasløgini
- at kanna fisk
- at blóðga, kryvja, avhøvda

Trygd

Umborð eru góðkendir bjargingarvestar, sum næmingarnir skulu



vera í, tá ið teir eru á dekkinum.

Tað verður bert loyst frá landi í líkinda veðri, og tá streymur er til vildar.

Stórir dentur verður lagdur á, at fyrireika næmingarnar væl til túrin.

Tá farið verður á flot verða næmingarnir kunnaðir um

sluppina, mannagongdir og skipanir, sum eru galdandi,

meðan siglt verður. Næmingarnir verða eisini kunnaðir um, hvussu bjargingar- og trygdarútgerðin verður brúkt.

Fiskikapping

Fiskitúrurin er skipaður sum fiskikapping millum 6. flokkar í Tórshavnar kommunu.

Næmingarnir fiska saman tveir og tveir.



Um borð á sluppini eru 12 góðar tráður við pilki, sum næmingarnir kunnu læna.

Flokkurin, sum fær flestar fiskar, vinnur kappingina. Fiskur undir 25 cm telur ikki við, men verður settur út aftur.

Fiskað verður í góðar tveir tímar. Næmingarnir fáa fongin við til hús. Vinnandi flokkur fær steyp handa.

Bílegging

Flokkarnir kunnu melda seg til fiskikappingina hesar dagar: fyrrapart (kl.07.45 – 12.00) ella seinrapart (kl. 12.45 - 17.00):

6/9,7/9, 8/9, 9/9, 12/9, 13/9 og 14/9, 15/9,16/9

Um veðrið ikki er til vildar, verður annar dagur ásettur.

Skúlin bíleggur fiskitúrin í seinasta lagið 24.august.

Klæðir

Veðurlagið um okkara leiðir er skiftandi. Tí eiga næmingarnir at lata seg í eftir veðrinum.

Teir eiga at hava við sær:

- Gummistivlar og pulshosur
- Regnklæðir
- Heita troyggja og húgvu
- Handskar ella vøttir
- Vindtættan jakka

Latið næmingarnar hava lítla tasku við sær til viðføri, so sleppast kann undan plastposum.

Matpakki

Næmingarnir kunnu hava við sær matpakka og okkurt drekkandi, men til ber at gera okkurt heitt at drekka í kabýssini.

Sjóverk

Sjáldan er so slætt á sjónum sum á stovugólvnum. Tí er kanska best, at næmingar, sum fáa sjóverk, taka ½ sjóverkstablett 1 tíma undan fráferð.



